



ERITREAN REVOLUTIONARY DEMOCRATIC FRONT

መግለጺ ሰውራዊ ደሞክራሲያዊ ግንባር ኤርትራ(ሰደግኤ)
ብምኽንያት መቐዘፍቲ ኤርትራውያን ኣብ ላምፕዱዛ።

ኣሰቓቂ መቐዘፍቲ ኤርትራውያን ኣብ ላምፕዱዛ፡ 03 ጥቅምቲ 2013 ዓ.ም. ካብ ዘጋጥም እነሆ ንመበል 6ይ-ዓመት ንዝክር ኣሎና። እዛ ዕለት'ዚ 'ብሰንኪ'ቲ ዝወረደ ዘስካሕክሕ ፍጻሎ፡ 'ጸልማት ማዓልቲ' እናተባሃለት ተሰይማ እያ። ናይ ብሓቂ ድማ፡ ኣብ ታሪኽ ህዝብታት ኤርትራ እታ ዝኸፍኦ ጸልማት መዓልቲ ምባል ይከኣል እዩ።

ብሰንኪ ፋሽስታዊ ኣገዛዝ ኢሳያስ ኣፈወርቂ፡ ኣብ ገዛእ ሃገርምን ማይ ቤቶምን ተረጋጊኦም ናይ ምንባር ተስፈኦም ማህሚኑ፡ መዋጽኦ እንተረኸቡና ኢሎም፡ ርሑቕ ስደት እናማዕደዉ፡ ኣብ ማእከላይ ባሕሪ፡ ኣብ ዝተሰቐሉዎ ጀልባ ብዘጋጠመ ሃንደበታዊ ባርዕ ሓዊ፡ ልዕሊ 365 ወገናትና፡ ሓንቲ ካብኦም ወይዘሮ ሄለን ምስ ሰለስተ ዕሸላት ህጻውንቲ ደቃን፡ ንኣሰቓቂ ቅዝፈት ዝተቐልጠሉ ጸልማት ዕለት እያ።

እዞም ኣብ ላምፕዱዛ ዝሃለቐ ወገናት፡ ካብ'ቲ ዘጋጠምኦም ንዓለም ብዓለሙ ዘስከሐ መቐዘፍቲ ዘይንእስ፡ እቲ ብርእስ ፋሽስት ኢሳያስ ዝተወሃበም ዘስደምም ግብረ መልሲ እዩ። "ኣፍሪቃውያን ስደተኛታት" ብምባል ካብ ተሓታትነት ክሃድም ምፍታኑ ጥራሕ ዘይኮነስ፡ ናብ መሬት ዓዶም ኣትዮም፡ ንቡር ሓመድ ድብ ዝረኽቡሉ ዕድል ከልኪሉ፡ ኣብ ጊዘያዊ መጽንፈ ጉድጓድ ክድቡዩ ኮይኖም ምህላዎም እዩ። እዚ መወዳድርቲ ኣልቦ ፋሽስታዊ ተግባር'ዚ፡ ነቶም ሂወቶም ዝሰኣኑ ወገናት ከረኻኽቡሎም ኢሉ ኣይኮነን። ንሳቶምም ሂወቶም ስኢኖም ንዘልኣለም ተሰናቢቶምም፤ ኣይርእዮም፤ ኣይሰምዑዎ፤ እንታይ ደኣ? ዕላምኡ ከም ጸሓይ ቀትሪ ብሩህ እዩ፤ ንመላእ ህዝብታት ኤርትራ ብሓፈሻ፡ ንወለዶምን መቐርብ ኣዝማዶምን ድማ ብፍላይ፡ በሰልኡ ብቐሊሉ ክሓዊ ዘይከእል ስነ-ኣእሙርኣዊ መቐጻዕቲ ንምውራድ ዝዓለመ፡ ወትሩ ካብ ሕልናና ዘይሕከኽ ኣረሚናዊ ውሳኔ እዩ። እዚ ኣረሚናዊ ተግባር'ዚ፡ በቶም ተቐላሲና ዝሰዓርናዮም፡ ዝሓለፉ ባዕዳውያን ዝእኑ'ውን ወራዳ ዘይፈልጥ፡ ኣብ ዘበነ ኣገዛዝኡ ርእሰ-ፋሽስት ኢሳያስን ጉጅልኡን ኣብ ልዕሊ ህዝብታት ኤርትራ ዝፍጸም ዘሎ ካብ ሰብኣውነት ኣዝዩ ዝረሓቐ ፋሽስታዊ ጭካኔ እዩ። እዚ ኣብ ሓቕ ህዝብታትና ተኾዲጩ ብመስዋእትን መቐሰልትን ጀጋኑ ሓርብኛታት፡ ናብ ፖሎቲካዊ ስልጣን ዝበቐዎ፡ ኤርትራዊ ስጋን ደምን ዝለበሰ ሓይሊ፡ ንምንታይ ከምዚ ዓይነት ደረት ዝሓለፎ ጭካኔ እናፈጸመ መጺኡ ዝብል ሕቶ ኣልዒልና ክንምልስን ንዕኡ ዝመጣጠን ግብረ-መልሲ ክንህብን ይጠልብና።

ኣብ ዘበነ ኣገዛዝኡ ርእሰ-ፋሽስት ኢሳያስ፡ ህዝብታት ኤርትራ ብሓፈሻ፡ መንእሰያትና ድማ ብፍላይ፡ ጸሓይ ዝወቕዶምን ብጸልማት ዝተፈጸመን፡ ዝተኣውየሎምን ዘይተኣውየሎምን ዘስካሕክሑ መቐዘፍቲታት እናወረደም መጺኡ ኣሎ። ኣብ ማእከላይ ባሕሪ፡ ካብ ላምፕዱዛ ወጺኦ፡ በብእዋኑ እናጋጠመ ዝጸንሐ መቐዘፍቲ ቆጻርካ ዘይውዳእ፡ በብእዋኑ ዝቐጸል ዘሎ እዩ። ምድረ ባዳታት ሰሃራን ሲናይን ክቐርጹ፡ ብጽምኢ ማይን ወቐዒ ጸሓይን፡ ኣብ መንገዲ ሓጻ ውሒጡዎም ዝተረፉ፤ ብደላሎ፡ ራሻይዳ፤ በደዊንን ተሓባበርቶም ልኡኻት ኢሳያስን፡ ሰብነቶም እናተጠብሐ፡ ውሸጣዊ ኣካላት ሰብነቶም እናተመዘሓቐ ንሕልፈት ዝተዳረጉ፡ ኣብ ቤት-ማእሰርቲ ብዘስካሕክሑ ግፍዒ እናተቐጥቀጡ ዝተቐዘፉ፡ ብዙሓት እዮም። ብተወሳኺ ኣብ ውሸጢ ሃገር፡ ዝተፈላለዩ ምኽንያታት ብምልጣፍ፡ ኣብ ሸላታት፡ ኮንተይነራትን ጎዳጉድን ተሞቐሎም ዝማስኑ ዘለዉን፡ ብምሒር መግረፍቲ ሂወቶም ስኢኖም፡ ብዘይ ኣውያት ብጸልማት ኣብ ጋህስታት ዝተደብዩ ወገናትና ቁጽርም ንምግማት ኣጸጋሚ እዩ። ስለዝኾነውን፡ ንመቐዘፍቲ ላምፕዱዛ ክንዝክር እንከሎና፡ ንኹሎምቶም ኣብ ውሸጢ ሃገር፡ ኣብ ዝተፈላለዩ ቤት ማእሰርቲታት ይኹን ኣብ ምድባታትን ማእከላይ ባሕርን ዝቐዘፉ ዘለዉ ወገናትናውን፡ ብሓባር እናዘከርና፡ ናይዚ ኩሉ ህልቂት'ዚ ቀንዲ ተሓታቲ፡ ርእሰ ፋሽስት ኢሳያስ ምስ ጉጅልኡ ብምጃኑ፡ ብምዑት ቃልሲ ንምውጋዱ ክነካይዶ ዝጸናሕናን ዘሎናን ዲሞክራሲያዊ ተጋድሎ ብጽንዓትን ብተወፋይነትን ከም እንቐጽሎ ቃልና ብምሕዳስ እዩ። ህዝባዊ ዲሞክራሲያዊ ቃልሰና፡ ብወሳኔ ተሳትፎ ህዝብታትና፡ ብዓወት ከም ዝድምደም ድማ፡ ዘጠራጥር ኣይኮነን።

ዝኸርን ክብርን ንኹሎም ሰማእታትና!!
ቅኑዕ መስመርን ሓፋሽን ሒዝና፡ ጽንኩር መድረኻት ብምስጋር ክንዕወት ኢና!!

ፖሎቲካዊ ቤት-ጽሕፈት ሰደግኤ
03 ጥቅምቲ 2019 ዓ.ም.